



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ



រាជរដ្ឋាភិបាលកម្ពុជា

លេខ : ២២៦ អនក្រ.បក

អនុក្រឹត្យ

ស្តីពី

លក្ខខណ្ឌនិងនីតិវិធីនៃការផ្តល់ ការព្យួរ និងការដកហូតវិញ្ញាបនបត្រប្រើប្រាស់សំណង់

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី៦ ខែកញ្ញា ឆ្នាំ២០១៨ ស្តីពី ការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី៣០ ខែមីនា ឆ្នាំ២០២០ ស្តីពី ការតែងតាំងនិងកែសម្រួលសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែល ប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ ០៤ ន.ស. ៩៤ ចុះថ្ងៃទី១០ ខែសីហា ឆ្នាំ១៩៩៤ ដែលប្រកាសឱ្យប្រើ ច្បាប់ស្តីពីការរៀបចំទឹកដី នគរូបនីយកម្ម និងសំណង់
- បានឃើញព្រះរាជក្រមលេខ នស/រកម/០៦៩៩/០៩ ចុះថ្ងៃទី២៣ ខែមិថុនា ឆ្នាំ១៩៩៩ ដែលបាន ប្រកាសឱ្យប្រើច្បាប់ស្តីពីការបង្កើតក្រសួងរៀបចំដែនដី នគរូបនីយកម្ម និងសំណង់
- បានឃើញព្រះរាជក្រមលេខ នស/រកម/០៨០១/១៤ ចុះថ្ងៃទី៣០ ខែសីហា ឆ្នាំ២០០១ ដែលប្រកាស ឱ្យប្រើច្បាប់ភូមិបាល
- បានឃើញព្រះរាជក្រមលេខ នស/រកម/០៥០៨/០១៧ ចុះថ្ងៃទី២៤ ខែឧសភា ឆ្នាំ២០០៨ ដែល ប្រកាសឱ្យប្រើច្បាប់ស្តីពីការគ្រប់គ្រងរដ្ឋបាល រាជធានី ខេត្ត ក្រុង ស្រុក ខណ្ឌ
- បានឃើញព្រះរាជក្រមលេខ នស/រកម/១១១៩/០១៩ ចុះថ្ងៃទី២ ខែវិច្ឆិកា ឆ្នាំ២០១៩ ដែលប្រកាស ឱ្យប្រើច្បាប់ស្តីពីសំណង់
- បានឃើញអនុក្រឹត្យលេខ៦២ អនក្រ.បក ចុះថ្ងៃទី២០ ខែកក្កដា ឆ្នាំ១៩៩៩ ស្តីពីការរៀបចំនិង ការប្រព្រឹត្តទៅរបស់ក្រសួងរៀបចំដែនដី នគរូបនីយកម្ម និងសំណង់

- អនុក្រឹត្យលេខ១២៦ អនក្រ.បក ចុះថ្ងៃទី១២ ខែសីហា ឆ្នាំ២០០៩ ស្តីពីការគ្រប់គ្រងនិងប្រើប្រាស់អគារសហកម្មសិទ្ធិ
- អនុក្រឹត្យលេខ៣៩ អនក្រ.បក ចុះថ្ងៃទី១០ ខែមីនា ឆ្នាំ២០១១ ស្តីពីការគ្រប់គ្រងប្តី
- បានឃើញអនុក្រឹត្យលេខ៦៨ អនក្រ.បក ចុះថ្ងៃទី២១ ខែកុម្ភៈ ឆ្នាំ២០១៣ ស្តីពីការផ្តល់សេវារដ្ឋបាលនៅរដ្ឋបាលថ្នាក់ក្រោមជាតិ
- អនុក្រឹត្យលេខ១១៤ អនក្រ.បក ចុះថ្ងៃទី១៤ ខែមីនា ឆ្នាំ២០១៤ ស្តីពីការកែសម្រួលមាត្រា១៦ និងមាត្រា១៧នៃអនុក្រឹត្យលេខ១២៦ អនក្រ.បក ចុះថ្ងៃទី១២ ខែសីហា ឆ្នាំ២០០៩ ស្តីពីការគ្រប់គ្រងនិងប្រើប្រាស់អគារសហកម្មសិទ្ធិ
- បានឃើញអនុក្រឹត្យលេខ៤២ អនក្រ.បក ចុះថ្ងៃទី៣ ខែមេសា ឆ្នាំ២០១៥ ស្តីពីនគរបនីយកម្មរាជធានី ក្រុង និងទីប្រជុំជន
- បានឃើញអនុក្រឹត្យលេខ៧៦ អនក្រ.បក ចុះថ្ងៃទី៩ ខែមិថុនា ឆ្នាំ២០១៥ ស្តីពីការកែសម្រួលមាត្រា៣០ មាត្រា៣៤ មាត្រា៣៨ មាត្រា៥០ មាត្រា៦៦ មាត្រា៧៤ និងមាត្រា៨២ នៃអនុក្រឹត្យលេខ៤២ អនក្រ.បក ចុះថ្ងៃទី៣ ខែមេសា ឆ្នាំ២០១៥ ស្តីពីនគរបនីយកម្ម រាជធានី ក្រុង និងទីប្រជុំជន
- បានឃើញអនុក្រឹត្យលេខ១១៨ អនក្រ.បក ចុះថ្ងៃទី៨ ខែកុម្ភៈ ឆ្នាំ២០១៧ ស្តីពីការបង្កើតយន្តការច្រកចេញចូលតែមួយសម្រាប់ការផ្តល់សេវារដ្ឋបាលនៅរដ្ឋបាលថ្នាក់ក្រោមជាតិ
- បានឃើញអនុក្រឹត្យលេខ ២២៤ អនក្រ.បក ចុះថ្ងៃទី ៣០ ខែ ធ្នូ ឆ្នាំ២០២០ ស្តីពីលិខិតអនុញ្ញាតសាងសង់
- បានឃើញអនុក្រឹត្យលេខ ២២៥ អនក្រ.បក ចុះថ្ងៃទី ៣០ ខែ ធ្នូ ឆ្នាំ២០២០ ស្តីពីលក្ខខណ្ឌនិងនីតិវិធីនៃការត្រួតពិនិត្យនិងបញ្ជាក់សំណង់
- យោងតាមសំណើរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់

សម្រេច
ជំពូកទី១
បទប្បញ្ញត្តិទូទៅ

មាត្រា ១ ..

អនុក្រឹត្យនេះកំណត់អំពីលក្ខខណ្ឌនិងនីតិវិធីនៃការផ្តល់ ការព្យួរ និងការដកហូតវិញ្ញាបនបត្រប្រើប្រាស់សំណង់ ការប្រើប្រាស់សំណង់ ការប្តូរមុខងារប្រើប្រាស់សំណង់ ការត្រួតពិនិត្យគុណភាពនិងសុវត្ថិភាពសំណង់ និងការគ្រប់គ្រងសំណង់ដែលមានសភាពគ្រោះថ្នាក់ ក្នុងគោលបំណងដើម្បីធានាសន្តិសុខ សុវត្ថិភាពសំណង់ ការពារទ្រព្យសម្បត្តិនិងសុខុមាលភាពរបស់ម្ចាស់សំណង់ អ្នកប្រើប្រាស់សំណង់ និងសាធារណជន។ *HS 2*

5

មាត្រា ២ ..

អនុក្រឹត្យនេះមានវិសាលភាពអនុវត្តចំពោះសំណង់គ្រប់ប្រភេទ លើកលែងតែប្រភេទសំណង់ដែលមានកំណត់នៅក្នុងលិខិតបទដ្ឋានគតិយុត្តដោយឡែក។

មាត្រា ៣ ..

វាក្យសព្ទសំខាន់ៗដែលប្រើក្នុងអនុក្រឹត្យនេះ ត្រូវបានកំណត់និយមន័យដូចខាងក្រោម៖

- ១- **ការងារត្រួតពិនិត្យគុណភាពនិងសុវត្ថិភាពសំណង់** សំដៅដល់ការងារពិនិត្យ ពិសោធន៍ វិភាគគណនា និងវាយតម្លៃអំពីគុណភាពនិងសុវត្ថិភាពនៃសំណង់មានស្រាប់ក្នុងដំណាក់កាលនៃការប្រើប្រាស់សំណង់។
- ២- **ចំណាត់ថ្នាក់សំណង់** សំដៅដល់ការរៀបចំជាប្រភេទ ជាថ្នាក់ឬក្រុមនៃសំណង់ទៅតាមលក្ខណវិនិច្ឆ័យផ្សេងៗ។
- ៣- **ការប្រើប្រាស់សំណង់** សំដៅដល់ការប្រើប្រាស់ ការអាស្រ័យផល និងការចាត់ចែងសំណង់។
- ៤- **ប្លង់ហេដ្ឋារចនាសម្ព័ន្ធសាធារណៈ** សំដៅដល់ផែនទីប្រើប្រាស់ដីសាធារណៈរបស់រដ្ឋសម្រាប់គ្រប់គ្រងការអភិវឌ្ឍ ការអភិរក្ស និងការសាងសង់ហេដ្ឋារចនាសម្ព័ន្ធសាធារណៈ សំណង់ផ្តល់សេវាជូនសាធារណជន និងលម្អសាធារណៈ ដែលសិក្សានិងរៀបចំដោយមន្ទីររៀបចំដែនដី នគរូបនីយកម្ម សំណង់ និងសុរិយោដីរាជធានី ខេត្ត តាមបទដ្ឋានបច្ចេកទេសរៀបចំដែនដី និងនគរូបនីយកម្ម និងអនុម័តដោយរដ្ឋបាលរាជធានី ខេត្ត។
- ៥- **មុខងារប្រើប្រាស់សំណង់** សំដៅដល់គោលបំណងចម្បងនៃការប្រើប្រាស់សំណង់។
- ៦- **មុខងារសមាសភាគសំណង់** សំដៅដល់មុខងារទាំងឡាយនៃផ្នែកនីមួយៗរបស់សំណង់ ដែលផ្សំគ្នាសម្រាប់បង្កើតមុខងារប្រើប្រាស់សំណង់។
- ៧- **យន្តការច្រកចេញចូលតែមួយ** សំដៅដល់ច្រកចេញចូលតែមួយនៃក្រសួងរៀបចំដែនដី នគរូបនីយកម្ម និងសំណង់ អង្គភាពច្រកចេញចូលតែមួយនៃរដ្ឋបាលរាជធានី ខេត្ត និងការិយាល័យច្រកចេញចូលតែមួយនៃរដ្ឋបាល ក្រុង ស្រុក ខណ្ឌ។
- ៨- **វិញ្ញាបនបត្រប្រើប្រាស់សំណង់** សំដៅដល់លិខិតអនុញ្ញាតផ្តល់ដោយអាជ្ញាធរមានសមត្ថកិច្ចដល់ម្ចាស់សំណង់ ដើម្បីប្រើប្រាស់ ជួល ឬធ្វើអាជីវកម្មលើសំណង់នោះបាន។
- ៩- **សំណង់** សំដៅដល់ដំណើរការនៃការងារសំណង់ ដល់អគារ គ្រឿងផ្ទុំ ស្ថាបត្យកម្មទាំងឡាយដែលមានលក្ខណៈជាអចិន្ត្រៃយ៍ឬបណ្តោះអាសន្ន ធ្វើឡើងដោយប្រើប្រាស់សម្ភារៈសំណង់បរិក្ខារសំណង់ ឬផលិតផលសំណង់។
- ១០- **សំណង់ដែលមានសភាពគ្រោះថ្នាក់** សំដៅដល់សំណង់ឬផ្នែកណាមួយនៃសំណង់ ឬសម្ភារៈសំណង់ បរិក្ខារដែលបំពាក់លើសំណង់ ដែលអាចបង្កគ្រោះថ្នាក់ដល់សំណង់ជិតខាង ដល់អាយុជីវិត រាងកាយ សុខភាពរបស់ម្ចាស់សំណង់ អ្នកប្រើប្រាស់សំណង់ អ្នកជិតខាង និងសាធារណជន។

48 2



- ១១- **អគារពហុមុខងារ** សំដៅដល់អគារដែលមានលម្អតែមួយឬច្រើនដែលអាចបំពេញមុខងារប្រើប្រាស់ច្រើនយ៉ាងនៅពេលខុសៗគ្នា។
- ១២- **អគារប្រើប្រាស់ចម្រុះ** សំដៅដល់អគារដែលមានផ្នែកផ្សេងៗពីគ្នាហើយផ្នែកទាំងនោះមានមុខងារប្រើប្រាស់ផ្សេងៗគ្នា។
- ១៣- **អាជ្ញាធរមានសមត្ថកិច្ច** សំដៅដល់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ និងអភិបាលនៃគណៈអភិបាលរាជធានី ខេត្ត ក្រុង ស្រុក ខណ្ឌ។

ជំពូកទី២

សមត្ថកិច្ច

មាត្រា ៤ .-

រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ មានសមត្ថកិច្ចគ្រប់គ្រងការប្រើប្រាស់សំណង់គ្រប់ប្រភេទ។

មាត្រា ៥ .-

រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ និងអភិបាលនៃគណៈអភិបាលរាជធានី ខេត្ត ក្រុង ស្រុក ខណ្ឌ ជាអាជ្ញាធរមានសមត្ថកិច្ចក្នុងការផ្តល់ ការព្យួរ និងការដកហូតវិញ្ញាបនបត្រប្រើប្រាស់សំណង់ និងការប្តូរមុខងារប្រើប្រាស់សំណង់ទៅតាមបញ្ញត្តិស្តីពីសមត្ថកិច្ចផ្តល់លិខិតអនុញ្ញាតសាងសង់។

ជំពូកទី៣

លក្ខខណ្ឌនៃការប្រើប្រាស់សំណង់

មាត្រា ៦ .-

រាល់ការប្រើប្រាស់សំណង់ ត្រូវមានវិញ្ញាបនបត្រប្រើប្រាស់សំណង់ឬវិញ្ញាបនបត្រប្រើប្រាស់សំណង់បណ្តោះអាសន្នជាមុន លើកលែងតែសំណង់ដែលមិនតម្រូវឱ្យមានលិខិតអនុញ្ញាតសាងសង់។

- ម្ចាស់សំណង់ អ្នកគ្រប់គ្រងសំណង់ និងអ្នកជួលសំណង់ ត្រូវគោរពលក្ខខណ្ឌដូចខាងក្រោម៖
- ប្រើប្រាស់សំណង់ទៅតាមមុខងារប្រើប្រាស់សំណង់
 - ប្រើប្រាស់សំណង់ដោយអនុលោមតាមបទដ្ឋានគតិយុត្តនិងបទដ្ឋានបច្ចេកទេសនៃការប្រើប្រាស់សំណង់
 - ប្រគល់របាយការណ៍ស្តីពីការត្រួតពិនិត្យគុណភាពនិងសុវត្ថិភាពសំណង់របស់ខ្លួនជូនអាជ្ញាធរមានសមត្ថកិច្ចជាទៀងទាត់តាមការកំណត់របស់ច្បាប់ស្តីពីសំណង់
 - យកចិត្តទុកដាក់ថែទាំសំណង់និងចាត់ចែងជួសជុលផ្នែកនៃសំណង់ដែលខូចខាត
 - រាយការណ៍ជូនអាជ្ញាធរមានសមត្ថកិច្ចអំពីសភាពគ្រោះថ្នាក់នៃសំណង់។

ម្ចាស់សំណង់មានកាតព្វកិច្ចធានាឱ្យការប្រើប្រាស់ ការអានស្រុយផល និងការចាត់ចែងសំណង់របស់ខ្លួនគោរពតាមលក្ខខណ្ឌដូចមានចែងក្នុងអនុក្រឹត្យនេះ។

មាត្រា ៧ ..

មុខងារប្រើប្រាស់សំណង់ ត្រូវកំណត់នៅក្នុងវិញ្ញាបនបត្រប្រើប្រាស់សំណង់។

ចំណាត់ថ្នាក់សំណង់តាមមុខងារប្រើប្រាស់សំណង់ ត្រូវកំណត់ដោយប្រកាសរបស់រដ្ឋមន្ត្រីក្រសួង រៀបចំផែនដី នគរូបនីយកម្ម និងសំណង់។

មាត្រា ៨ ..

រាល់ការប្តូរមុខងារប្រើប្រាស់សំណង់ទាំងមូលឬដោយផ្នែក ត្រូវមានវិញ្ញាបនបត្រប្រើប្រាស់សំណង់ ថ្មីជាមុន លើកលែងតែសំណង់ដែលមិនតម្រូវឱ្យមានលិខិតអនុញ្ញាតសាងសង់។

ការប្តូរមុខងារសមាសភាគសំណង់ដែលមិនបង្កើនបន្តកលើគ្រឿងផ្គុំសំណង់និងក្នុងគោលដៅ មិនមែនអាជីវកម្ម មិនតម្រូវឱ្យមានវិញ្ញាបនបត្រប្រើប្រាស់សំណង់ថ្មីឡើយ។

មាត្រា ៩ ..

ម្ចាស់សំណង់ត្រូវដាក់ពាក្យស្នើសុំវិញ្ញាបនបត្រប្រើប្រាស់សំណង់ ក្រោយការងារសាងសង់សំណង់ ទាំងមូលត្រូវបានបញ្ចប់ជាស្ថាពរ។

វិញ្ញាបនបត្រប្រើប្រាស់សំណង់សម្រាប់អគារពហុមុខងារ ត្រូវមានកត់ត្រាមុខងារប្រើប្រាស់ទាំងអស់ នៃអគារនោះ។

វិញ្ញាបនបត្រប្រើប្រាស់សំណង់សម្រាប់អគារប្រើប្រាស់ចម្រុះ ត្រូវមានកត់ត្រាមុខងារប្រើប្រាស់ ទាំងអស់តាមផ្នែកនីមួយៗនៃអគារនោះ។

វិញ្ញាបនបត្រប្រើប្រាស់សំណង់មានសុពលភាពជាអចិន្ត្រៃយ៍ ទោះបីកម្មសិទ្ធិករនៃសំណង់ត្រូវបាន ផ្លាស់ប្តូរក៏ដោយ។

នៅពេលមានការផ្ទេរកម្មសិទ្ធិនៃដីឬសិទ្ធិកាន់កាប់ដីដែលសំណង់នោះតាំងនៅ និង/ឬការផ្ទេរ កម្មសិទ្ធិនៃសំណង់ឬគម្រោងសាងសង់នោះត្រឹមត្រូវតាមបទប្បញ្ញត្តិជាធរមាន សិទ្ធិនិងកាតព្វកិច្ចដែល ទទួលបានពីវិញ្ញាបនបត្រប្រើប្រាស់សំណង់ដូចមានចែងក្នុងអនុក្រឹត្យនេះ ត្រូវផ្ទេរទៅឱ្យកម្មសិទ្ធិករថ្មីឬ អ្នកកាន់កាប់ថ្មីនៃសំណង់។ ក្នុងករណីនេះ កម្មសិទ្ធិករថ្មីឬអ្នកកាន់កាប់ថ្មីនៃសំណង់ អាចស្នើសុំវិញ្ញាបនបត្រ ប្រើប្រាស់សំណង់ថ្មី។

ក្នុងករណីវិញ្ញាបនបត្រប្រើប្រាស់សំណង់ត្រូវបានព្យួរឬដកហូតដោយអាជ្ញាធរមានសមត្ថកិច្ច ការប្រើប្រាស់សំណង់នោះ ត្រូវបានហាមឃាត់។

មាត្រា ១០ ..

ម្ចាស់សំណង់អាចដាក់ពាក្យស្នើសុំវិញ្ញាបនបត្រប្រើប្រាស់សំណង់បណ្តោះអាសន្ន ដើម្បីអាច ប្រើប្រាស់ផ្នែកនៃសំណង់ដែលបានសាងសង់រួច។

បុគ្គលដែលបានទទួលវិញ្ញាបនបត្រប្រើប្រាស់សំណង់បណ្តោះអាសន្ន មានកាតព្វកិច្ចរៀបចំដំឡើង របាំងឬមធ្យោបាយផ្សេងទៀត សម្រាប់ខណ្ឌផ្នែកនៃសំណង់ដែលត្រូវបានអនុញ្ញាតឱ្យចូលប្រើប្រាស់ពី ផ្នែកនៃសំណង់ដែលមិនទាន់សាងសង់រួចដើម្បីធានាសុវត្ថិភាពក្នុងការប្រើប្រាស់សំណង់។

វិញ្ញាបនបត្រប្រើប្រាស់សំណង់បណ្តោះអាសន្ន មានសុពលភាពត្រឹមថ្ងៃដែលវិញ្ញាបនបត្រប្រើប្រាស់
សំណង់ត្រូវបានផ្តល់ជូនសម្រាប់សំណង់ទាំងមូល។

មាត្រា ១១ ..

ម្ចាស់សំណង់ អ្នកគ្រប់គ្រងសំណង់ ឬអ្នកជួលសំណង់ដែលប្រើប្រាស់ឬដាក់ឱ្យប្រើប្រាស់សំណង់
ក្នុងគោលដៅក្រៅពីលំនៅឋាន ត្រូវដាក់តាំងបង្ហាញវិញ្ញាបនបត្រប្រើប្រាស់សំណង់ដល់អ្នកប្រើប្រាស់។

ជំពូកទី ៤

លក្ខខណ្ឌនិងនីតិវិធីនៃការផ្តល់វិញ្ញាបនបត្រប្រើប្រាស់សំណង់

មាត្រា ១២ ..

លក្ខខណ្ឌនៃការផ្តល់វិញ្ញាបនបត្រប្រើប្រាស់សំណង់ មានដូចខាងក្រោម៖

- សំណង់ត្រូវបានសាងសង់ ជួសជុល ឬកែប្រែនៅលើដីដែលបានចុះបញ្ជីដោយរដ្ឋបាលសុរិយោដី
ឬដីដែលកាន់កាប់ដោយស្របច្បាប់ ស្របតាមប្លង់សុរិយោដី ប្លង់លម្អិតនគរូបនីយកម្ម ផែនការ
ប្រើប្រាស់ដី ប្លង់គោលប្រើប្រាស់ដី ឬប្លង់ហេដ្ឋារចនាសម្ព័ន្ធសាធារណៈ
- ការងារសាងសង់ ការងារជួសជុល ការងារកែប្រែ ឬការងាររុះរើបានចប់រួចរាល់ដោយអនុលោម
តាមបទដ្ឋានបច្ចេកទេសសំណង់និងបទប្បញ្ញត្តិជាធរមាន
- សំណង់មានគ្រឿងផ្គុំអាចទ្រទ្រង់បន្តក្នុងប្រកបដោយសុវត្ថិភាពទៅតាមមុខងារប្រើប្រាស់
សំណង់
- សំណង់មានសុវត្ថិភាពអគ្គិភ័យ អនុលោមតាមបទដ្ឋានបច្ចេកទេសសំណង់និងបទប្បញ្ញត្តិពាក់ព័ន្ធ
នឹងការបង្ការនិងការពន្លត់អគ្គិភ័យ
- សំណង់មានប្រព័ន្ធមេកានិក អគ្គិសនី និងទឹកអាចប្រើប្រាស់បានប្រកបដោយសុវត្ថិភាព អនុលោម
តាមបទដ្ឋានបច្ចេកទេសសំណង់និងបទប្បញ្ញត្តិជាធរមាន
- សំណង់ត្រូវបានសាងសង់ ជួសជុល ឬកែប្រែដោយប្រើសម្ភារៈសំណង់ បរិក្ខារសំណង់ និង
ផលិតផលសំណង់ដែលអាចធានាគុណភាពសំណង់និងសុវត្ថិភាពរបស់អ្នកប្រើប្រាស់ អនុលោម
តាមបទប្បញ្ញត្តិបច្ចេកទេសសំណង់ឬស្តង់ដារកម្ពុជា។

មាត្រា ១៣ ..

លក្ខខណ្ឌនៃការផ្តល់វិញ្ញាបនបត្រប្រើប្រាស់សំណង់បណ្តោះអាសន្ន មានដូចខាងក្រោម៖

- សំណង់ត្រូវបានសាងសង់ ជួសជុល ឬកែប្រែនៅលើដីដែលបានចុះបញ្ជីដោយរដ្ឋបាលសុរិយោដី
ឬដីដែលកាន់កាប់ដោយស្របច្បាប់ ស្របតាមប្លង់សុរិយោដី ប្លង់លម្អិតនគរូបនីយកម្ម ផែនការ
ប្រើប្រាស់ដី ប្លង់គោលប្រើប្រាស់ដី ឬប្លង់ហេដ្ឋារចនាសម្ព័ន្ធសាធារណៈ
- គ្រឿងផ្គុំសំណង់សំខាន់ៗមានជាអាទិ៍គ្រឹះ សសរ ធ្នឹម កម្រាលខណ្ឌ ជញ្ជាំងទ្របន្តកនៃសំណង់
ទាំងមូលត្រូវបានសាងសង់ ជួសជុល ឬកែប្រែរួចនិងមានសុវត្ថិភាព *HR R*

៥

- ការងារសាងសង់ ការងារជួសជុល ឬការងារកែប្រែផ្នែកនៃសំណង់ដែលជាកម្មវត្ថុនៃពាក្យស្នើសុំវិញ្ញាបនបត្រប្រើប្រាស់សំណង់បណ្តោះអាសន្ន បានចប់រួចរាល់ដោយអនុលោមតាមបទដ្ឋានបច្ចេកទេសសំណង់និងបទប្បញ្ញត្តិជាធរមាន
- ផ្នែកនៃសំណង់ដែលជាកម្មវត្ថុនៃពាក្យស្នើសុំវិញ្ញាបនបត្រប្រើប្រាស់សំណង់បណ្តោះអាសន្ន មានសុវត្ថិភាពអគ្គិភ័យអនុលោមតាមបទដ្ឋានបច្ចេកទេសសំណង់និងបទប្បញ្ញត្តិពាក់ព័ន្ធនឹងការបង្ការនិងការពន្លត់អគ្គិភ័យ
- ផ្នែកនៃសំណង់ដែលជាកម្មវត្ថុនៃពាក្យស្នើសុំវិញ្ញាបនបត្រប្រើប្រាស់សំណង់បណ្តោះអាសន្ន មានប្រព័ន្ធមេកានិក អគ្គិសនី និងទឹកអាចប្រើប្រាស់បានប្រកបដោយសុវត្ថិភាពអនុលោមតាមបទដ្ឋានបច្ចេកទេសសំណង់និងបទប្បញ្ញត្តិជាធរមាន
- ផ្នែកនៃសំណង់ដែលជាកម្មវត្ថុនៃពាក្យស្នើសុំវិញ្ញាបនបត្រប្រើប្រាស់សំណង់បណ្តោះអាសន្ន ត្រូវបានសាងសង់ពីសម្ភារៈសំណង់ បរិក្ខារសំណង់ និងផលិតផលសំណង់ ដែលអាចធានាគុណភាពសំណង់និងសុវត្ថិភាពរបស់អ្នកប្រើប្រាស់អនុលោមតាមបទប្បញ្ញត្តិបច្ចេកទេសសំណង់ ឬស្តង់ដារកម្ពុជា
- ការប្រើប្រាស់ផ្នែកនៃសំណង់ដែលជាកម្មវត្ថុនៃពាក្យស្នើសុំវិញ្ញាបនបត្រប្រើប្រាស់សំណង់បណ្តោះអាសន្ន អាចអនុញ្ញាតឱ្យការងារសាងសង់ផ្នែកផ្សេងទៀតនៃសំណង់បន្តដំណើរការបានដោយសុវត្ថិភាព។

មាត្រា ១៤ ..

សំណុំឯកសារស្នើសុំវិញ្ញាបនបត្រប្រើប្រាស់សំណង់ ត្រូវធ្វើជាភាសាខ្មែរនិងដាក់នៅយន្តការច្រកចេញចូលតែមួយ។

បង្កាន់ដៃទទួលពាក្យស្នើសុំវិញ្ញាបនបត្រប្រើប្រាស់សំណង់ អាចផ្តល់ជូនម្ចាស់សំណើតែក្នុងករណីសំណុំឯកសារស្នើសុំនោះមានលក្ខណៈគ្រប់គ្រាន់។

ក្នុងករណីសំណុំឯកសារស្នើសុំវិញ្ញាបនបត្រប្រើប្រាស់សំណង់មានលក្ខណៈមិនត្រឹមត្រូវ យន្តការច្រកចេញចូលតែមួយត្រូវស្នើជាលាយលក្ខណ៍អក្សរទៅម្ចាស់សំណើឱ្យធ្វើការកែតម្រូវ។

កំលុងពេលនៃការកែតម្រូវសំណុំឯកសារស្នើសុំវិញ្ញាបនបត្រប្រើប្រាស់សំណង់មិនត្រូវបានរាប់បញ្ចូលក្នុងបរិបទនៃការសម្រេចលើពាក្យស្នើសុំវិញ្ញាបនបត្រប្រើប្រាស់សំណង់ឡើយ ។

មាត្រា ១៥ ..

រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ ត្រូវសម្រេចលើពាក្យស្នើសុំវិញ្ញាបនបត្រប្រើប្រាស់សំណង់ ក្នុងរយៈពេលយ៉ាងយូរ២០(ម្ភៃ)ថ្ងៃនៃថ្ងៃធ្វើការ គិតចាប់ពីថ្ងៃទទួលពាក្យស្នើសុំ។

អភិបាលនៃគណៈអភិបាលរាជធានី ខេត្ត ត្រូវសម្រេចលើពាក្យស្នើសុំវិញ្ញាបនបត្រប្រើប្រាស់សំណង់ ក្នុងរយៈពេលយ៉ាងយូរ១៥(ដប់ប្រាំ)ថ្ងៃនៃថ្ងៃធ្វើការ គិតចាប់ពីថ្ងៃទទួលពាក្យស្នើសុំ។

អភិបាលនៃគណៈអភិបាលក្រុង ស្រុក ខណ្ឌ ត្រូវសម្រេចលើពាក្យស្នើសុំវិញ្ញាបនបត្រប្រើប្រាស់សំណង់ ក្នុងរយៈពេលយ៉ាងយូរ១០(ដប់)ថ្ងៃនៃថ្ងៃធ្វើការ គិតចាប់ពីថ្ងៃទទួលពាក្យស្នើសុំ។

រាល់ចម្លើយបដិសេធរបស់អាជ្ញាធរមានសមត្ថកិច្ច ចំពោះការស្នើសុំវិញ្ញាបនបត្រប្រើប្រាស់សំណង់ ត្រូវធ្វើជាលាយលក្ខណ៍អក្សរនិងមានបញ្ជាក់អំពីមូលហេតុឱ្យបានច្បាស់លាស់។

ការមិនសម្រេចលើពាក្យស្នើសុំវិញ្ញាបនបត្រប្រើប្រាស់សំណង់ក្នុងរយៈពេលដែលបានកំណត់ក្នុងអនុក្រឹត្យនេះ ត្រូវចាត់ទុកថាអាជ្ញាធរមានសមត្ថកិច្ចបានផ្តល់ការអនុញ្ញាតដល់ម្ចាស់សំណើដោយតុល្លាកាពា។ ក្នុងករណីនេះ ការប្រើប្រាស់សំណង់ត្រូវស្របតាមមុខងារប្រើប្រាស់សំណង់ដែលបានកំណត់ក្នុងកម្មវត្ថុនៃពាក្យស្នើសុំវិញ្ញាបនបត្រប្រើប្រាស់សំណង់។

មាត្រា ១៦ ..

សំណុំឯកសារស្តីពីការស្នើសុំវិញ្ញាបនបត្រប្រើប្រាស់សំណង់ ត្រូវតម្កល់ទុករហូតដល់ពេលសំណង់នោះត្រូវបានរុះរើទាំងស្រុងនោះ៖

- អគ្គនាយកដ្ឋានសំណង់នៃក្រសួងរៀបចំដែនដី នគរូបនីយកម្ម និងសំណង់ ចំពោះវិញ្ញាបនបត្រប្រើប្រាស់សំណង់ផ្តល់ដោយរដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់
- មន្ទីររៀបចំដែនដី នគរូបនីយកម្ម សំណង់ និងសុរិយោដីរាជធានី ខេត្ត ចំពោះវិញ្ញាបនបត្រប្រើប្រាស់សំណង់ផ្តល់ដោយអភិបាលនៃគណៈអភិបាលរាជធានី ខេត្ត
- ការិយាល័យរៀបចំដែនដី នគរូបនីយកម្ម សំណង់ និងភូមិបាលនៃរដ្ឋបាលក្រុង ស្រុក ខណ្ឌ ចំពោះវិញ្ញាបនបត្រប្រើប្រាស់សំណង់ផ្តល់ដោយអភិបាលនៃគណៈអភិបាលក្រុង ស្រុក ខណ្ឌ។

សំណុំឯកសារស្តីពីវិញ្ញាបនបត្រប្រើប្រាស់សំណង់ដែលគម្រោងប្តូរស្ថាបត្យកម្មមានតម្លៃពិសេស ផ្នែកស្ថាបត្យកម្ម ត្រូវតម្កល់ទុកជាអចិន្ត្រៃយ៍។

មាត្រា ១៧ ..

អ្នកដាក់ពាក្យស្នើសុំវិញ្ញាបនបត្រប្រើប្រាស់សំណង់ ត្រូវបង់កម្រៃសេវា។

កម្រៃសេវាពិនិត្យនិងផ្តល់វិញ្ញាបនបត្រប្រើប្រាស់សំណង់ ត្រូវបង់នៅពេលទទួលបង្កាន់ដៃទទួលពាក្យស្នើសុំ និងមិនអាចប្រគល់ជូនម្ចាស់សំណើវិញឡើយ ទោះក្នុងករណីដែលអាជ្ញាធរមានសមត្ថកិច្ចសម្រេចបដិសេធផ្តល់វិញ្ញាបនបត្រប្រើប្រាស់សំណង់ជូនម្ចាស់សំណើក៏ដោយ។

កម្រៃសេវាពិនិត្យនិងផ្តល់វិញ្ញាបនបត្រប្រើប្រាស់សំណង់ដោយរដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ ត្រូវកំណត់ដោយប្រកាសអន្តរក្រសួងរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុនិងរដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

កម្រៃសេវាពិនិត្យនិងផ្តល់វិញ្ញាបនបត្រប្រើប្រាស់សំណង់ដោយអភិបាលនៃគណៈអភិបាលរាជធានី ខេត្ត ក្រុង ស្រុក ខណ្ឌ ត្រូវកំណត់ដោយប្រកាសអន្តរក្រសួងរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុរដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ និងរដ្ឋមន្ត្រីក្រសួងមហាផ្ទៃ។

បែបបទនិងបរិបទនៃការផ្តល់វិញ្ញាបនបត្រប្រើប្រាស់សំណង់ដោយរដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ ត្រូវកំណត់ដោយប្រកាសរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

បែបបទនិងបរិបទនៃការផ្តល់វិញ្ញាបនបត្រប្រើប្រាស់សំណង់ដោយអភិបាលនៃគណៈអភិបាល រាជធានី ខេត្ត ក្រុង ស្រុក ខណ្ឌ ត្រូវកំណត់ដោយប្រកាសរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ ក្រោយការពិគ្រោះយោបល់ជាមួយរដ្ឋមន្ត្រីក្រសួងមហាផ្ទៃ។

ជំពូកទី៥

លក្ខខណ្ឌនិងនីតិវិធីនៃការប្តូរមុខងារប្រើប្រាស់សំណង់

មាត្រា១៨ .-

ការស្នើសុំប្តូរមុខងារប្រើប្រាស់សំណង់ ត្រូវធ្វើឡើងដោយម្ចាស់សំណង់។

អាជ្ញាធរមានសមត្ថកិច្ច អនុញ្ញាតឱ្យប្តូរមុខងារប្រើប្រាស់សំណង់ដោយផ្តល់វិញ្ញាបនបត្រប្រើប្រាស់សំណង់ថ្មី។

ក្នុងករណីការប្តូរមុខងារប្រើប្រាស់សំណង់តម្រូវឱ្យមានការជួសជុល ការកែប្រែ ការដំឡើងបរិក្ខារសំណង់ឬផលិតផលសំណង់ ឬការរុះរើផ្នែកនៃសំណង់ដែលប៉ះពាល់សោភណភាពខាងក្រៅ រចនាសម្ព័ន្ធទ្រទ្រង់ ឬដល់សន្តិសុខ សុវត្ថិភាព និងសណ្តាប់ធ្នាប់សាធារណៈ ម្ចាស់សំណង់ត្រូវស្នើសុំលិខិតអនុញ្ញាតសាងសង់ ជួសជុល ឬរុះរើជាមុន និងត្រូវស្នើសុំវិញ្ញាបនបត្រប្រើប្រាស់សំណង់ថ្មី ក្រោយការងារជួសជុល ការងារកែប្រែ ការងារដំឡើង ឬការងាររុះរើនោះត្រូវបានបញ្ចប់។

មាត្រា១៩ .-

លក្ខខណ្ឌនៃការប្តូរមុខងារប្រើប្រាស់សំណង់ មានដូចខាងក្រោម៖

- សំណង់មានគ្រឿងផ្គុំអាចទ្រទ្រង់បន្តបានប្រកបដោយសុវត្ថិភាពទៅតាមមុខងារប្រើប្រាស់ថ្មីរបស់សំណង់
- ការងារជួសជុល ការងារកែប្រែ ការងារដំឡើង ឬការងាររុះរើសម្រាប់បម្រើមុខងារប្រើប្រាស់ថ្មី បានចប់រួចរាល់ដោយអនុលោមតាមបទដ្ឋានបច្ចេកទេសសំណង់និងបទប្បញ្ញត្តិជាធរមាន
- សំណង់មានសុវត្ថិភាពអគ្គិភ័យចំពោះមុខងារប្រើប្រាស់ថ្មី អនុលោមតាមបទដ្ឋានបច្ចេកទេសសំណង់និងបទប្បញ្ញត្តិពាក់ព័ន្ធនឹងការបង្ការនិងការពន្លត់អគ្គិភ័យ
- សំណង់មានប្រព័ន្ធមេកានិក អគ្គិសនី និងទឹកអាចប្រើប្រាស់បានប្រកបដោយសុវត្ថិភាព អនុលោមតាមបទដ្ឋានបច្ចេកទេសសំណង់និងបទប្បញ្ញត្តិជាធរមាន
- ការងារជួសជុល ការងារកែប្រែ ឬការងារដំឡើងសម្រាប់បម្រើមុខងារប្រើប្រាស់ថ្មីដោយប្រើសម្ភារៈសំណង់ បរិក្ខារសំណង់ និងផលិតផលសំណង់ដែលអាចធានាគុណភាពសំណង់និងសុវត្ថិភាពរបស់អ្នកប្រើប្រាស់ អនុលោមតាមបទប្បញ្ញត្តិបច្ចេកទេសសំណង់ឬស្តង់ដារកម្ពុជា។

មាត្រា ២០ ..

បញ្ញត្តិស្តីពីកន្លែងទទួលពាក្យស្នើសុំ ការផ្តល់បង្កាន់ដៃទទួលពាក្យស្នើសុំ ការសម្រេចលើពាក្យស្នើសុំ និងកម្រៃសេវានៃការផ្តល់វិញ្ញាបនបត្រប្រើប្រាស់សំណង់ ត្រូវយកមកអនុវត្តដូចគ្នាផងដែរចំពោះកន្លែងទទួលពាក្យស្នើសុំ ការផ្តល់បង្កាន់ដៃទទួលពាក្យស្នើសុំ ការសម្រេចលើពាក្យស្នើសុំ និងកម្រៃសេវានៃការប្តូរមុខងារប្រើប្រាស់សំណង់។

បែបបទនិងបរិបទនៃការប្តូរមុខងារប្រើប្រាស់សំណង់ ត្រូវកំណត់ដោយប្រកាសរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

ជំពូកទី ៦

លក្ខខណ្ឌនិងនីតិវិធីនៃការព្យួរនិងការដកហូតវិញ្ញាបនបត្រប្រើប្រាស់សំណង់

មាត្រា ២១ ..

អាជ្ញាធរមានសមត្ថកិច្ចដែលផ្តល់វិញ្ញាបនបត្រប្រើប្រាស់សំណង់ អាចព្យួរឬដកហូតវិញ្ញាបនបត្រប្រើប្រាស់សំណង់នោះបាន ក្នុងករណីសំណង់នោះលែងមានគុណភាពនិងសុវត្ថិភាពសម្រាប់ការប្រើប្រាស់។

អាជ្ញាធរមានសមត្ថកិច្ច អាចហាមឃាត់ការប្រើប្រាស់សំណង់មួយផ្នែក ដោយមិនព្យួរឬដកហូតវិញ្ញាបនបត្រប្រើប្រាស់សំណង់ ក្នុងករណីផ្នែកនៃសំណង់នោះ គ្មានសុវត្ថិភាពក្នុងការប្រើប្រាស់ ហើយផ្នែកដទៃទៀត អាចប្រើប្រាស់បានដោយសុវត្ថិភាព។

មាត្រា ២២ ..

អាជ្ញាធរមានសមត្ថកិច្ច ត្រូវព្យួរវិញ្ញាបនបត្រប្រើប្រាស់សំណង់ ក្នុងករណីរបាយការណ៍ស្តីពីការត្រួតពិនិត្យគុណភាពនិងសុវត្ថិភាពសំណង់បង្ហាញថាសំណង់នោះ ពុំមានសុវត្ថិភាពក្នុងការប្រើប្រាស់។ ក្នុងករណីនេះ អាជ្ញាធរមានសមត្ថកិច្ច ត្រូវជូនដំណឹងជាលាយលក្ខណ៍អក្សរទៅម្ចាស់សំណង់ អំពីការព្យួរវិញ្ញាបនបត្រប្រើប្រាស់សំណង់ ដោយតម្រូវឱ្យម្ចាស់សំណង់ធ្វើការជួសជុល កែប្រែ ឬរើសំណង់នោះ។

អាជ្ញាធរមានសមត្ថកិច្ច ត្រូវជូនដំណឹងជាលាយលក្ខណ៍អក្សរទៅម្ចាស់សំណង់ អំពីការអនុញ្ញាតឱ្យប្រើប្រាស់សំណង់ឡើងវិញ ក្នុងករណីម្ចាស់សំណង់បានធ្វើការជួសជុល កែប្រែ ឬរើតាមការតម្រូវរបស់អាជ្ញាធរមានសមត្ថកិច្ច។

មាត្រា ២៣ ..

អាជ្ញាធរមានសមត្ថកិច្ច អាចដកហូតវិញ្ញាបនបត្រប្រើប្រាស់សំណង់ ក្នុងករណីណាមួយដូចខាងក្រោម៖

- ១- សំណង់បានបាត់បង់សុវត្ថិភាពផ្នែកគ្រឿងផ្ទុកម្រិតធ្ងន់ធ្ងរនិងមិនអាចជួសជុល កែប្រែ ឬរើសំណង់នោះតាមលក្ខណៈបច្ចេកទេសដើម្បីធ្វើឱ្យមានសុវត្ថិភាពឡើងវិញ។
- ២- សំណង់មានសភាពគ្រោះថ្នាក់កម្រិតធ្ងន់ធ្ងរតាមការសម្រេចរបស់អាជ្ញាធរមានសមត្ថកិច្ច។



អាជ្ញាធរមានសមត្ថកិច្ច ត្រូវជូនដំណឹងជាលាយលក្ខណ៍អក្សរទៅម្ចាស់សំណង់អំពីការដកហូត វិញ្ញាបនបត្រប្រើប្រាស់សំណង់ ដោយតម្រូវឱ្យម្ចាស់សំណង់អនុវត្តវិធានការបញ្ជៀសគ្រោះថ្នាក់ដូចមាន កំណត់ក្នុងអនុក្រឹត្យនេះតាមស្ថានភាពជាក់ស្តែងនីមួយៗ។

បែបបទនិងបរិបទនៃការព្យួរនិងការដកហូតវិញ្ញាបនបត្រប្រើប្រាស់សំណង់ ត្រូវកំណត់ដោយ ប្រកាសរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

ជំពូកទី៧

ការត្រួតពិនិត្យគុណភាពនិងសុវត្ថិភាពសំណង់

មាត្រា ២៤ ..

ការត្រួតពិនិត្យគុណភាពនិងសុវត្ថិភាពសំណង់ ត្រូវបានកំណត់ដូចខាងក្រោម៖

- ១- សម្រាប់សំណង់ដែលប្រើប្រាស់ក្នុងគោលដៅក្រៅពីលំនៅឋាន ការត្រួតពិនិត្យគុណភាពនិង សុវត្ថិភាពសំណង់ត្រូវធ្វើរៀងរាល់៥(ប្រាំ) ឆ្នាំម្តងយ៉ាងយូរ។
- ២- សម្រាប់សំណង់ដែលប្រើប្រាស់ក្នុងគោលដៅលំនៅឋាន ការត្រួតពិនិត្យគុណភាពនិងសុវត្ថិភាព សំណង់ត្រូវធ្វើរៀងរាល់១០(ដប់) ឆ្នាំម្តងយ៉ាងយូរ។
- ៣- សម្រាប់ប្រព័ន្ធបង្ការនិងពន្លត់អគ្គិភ័យនៃសំណង់ ការត្រួតពិនិត្យគុណភាពនិងសុវត្ថិភាពសំណង់ ត្រូវធ្វើរៀងរាល់២(ពីរ) ឆ្នាំម្តងយ៉ាងយូរ។
- ៤- សម្រាប់បរិក្ខារសំណង់ដែលងាយបង្កគ្រោះថ្នាក់ ការត្រួតពិនិត្យគុណភាពនិងសុវត្ថិភាពសំណង់ ត្រូវធ្វើរៀងរាល់១(មួយ) ឆ្នាំម្តងយ៉ាងយូរ។

សម្រាប់សំណង់ដែលមានវិញ្ញាបនបត្រប្រើប្រាស់សំណង់ ការត្រួតពិនិត្យគុណភាពនិងសុវត្ថិភាព សំណង់លើកទីមួយ ត្រូវអនុវត្តក្នុងរយៈពេលដូចមានកំណត់ក្នុងកថាខណ្ឌទី១ខាងលើនេះ គិតចាប់ពីថ្ងៃចេញ វិញ្ញាបនបត្រប្រើប្រាស់សំណង់នោះ។

ចំពោះការអនុញ្ញាតឱ្យប្រើប្រាស់សំណង់ដោយតុណ្ណិភាព ការត្រួតពិនិត្យគុណភាពនិងសុវត្ថិភាព សំណង់លើកទីមួយ ត្រូវអនុវត្តក្នុងរយៈពេលដូចមានកំណត់ក្នុងកថាខណ្ឌទី១ខាងលើនេះ គិតចាប់ពីថ្ងៃ អនុញ្ញាតដោយតុណ្ណិភាពនោះ។

ប្រភេទបរិក្ខារសំណង់ដែលងាយបង្កគ្រោះថ្នាក់ ត្រូវកំណត់ដោយប្រកាសរបស់រដ្ឋមន្ត្រីក្រសួង រៀបចំដែនដី នគរូបនីយកម្ម និងសំណង់។

មាត្រា ២៥ ..

ការត្រួតពិនិត្យគុណភាពនិងសុវត្ថិភាពសំណង់ ត្រូវអនុវត្តដោយ៖

- ១- ក្រុមការងារត្រួតពិនិត្យនិងបញ្ជាក់សំណង់ និងមន្ត្រីត្រួតពិនិត្យសំណង់នៃអគ្គនាយកដ្ឋាន សំណង់នៃក្រសួងរៀបចំដែនដី នគរូបនីយកម្ម និងសំណង់ សម្រាប់សំណង់ដែលវិញ្ញាបនបត្រ ប្រើប្រាស់សំណង់ផ្តល់ដោយរដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

Handwritten signature/initials

- ២- មន្ត្រីត្រួតពិនិត្យសំណង់នៃមន្ទីររៀបចំដែនដី នគរូបនីយកម្ម សំណង់ និងសុរិយោដីរាជធានី ខេត្ត សម្រាប់សំណង់ដែលវិញ្ញាបនបត្រប្រើប្រាស់សំណង់ផ្តល់ដោយអភិបាលនៃគណៈអភិបាលរាជធានី ខេត្ត ក្រុង ស្រុក ខណ្ឌ។
- ៣- មន្ត្រីត្រួតពិនិត្យសំណង់នៃរដ្ឋបាលក្រុង ស្រុក ខណ្ឌ សម្រាប់សំណង់ដែលវិញ្ញាបនបត្រប្រើប្រាស់សំណង់ផ្តល់ដោយអភិបាលនៃគណៈអភិបាលក្រុង ស្រុក ខណ្ឌ។
- ៤- អ្នកត្រួតពិនិត្យនិងបញ្ជាក់សំណង់ដែលមានអាជ្ញាបណ្ណត្រួតពិនិត្យនិងបញ្ជាក់សំណង់ទូទៅ អាជ្ញាបណ្ណត្រួតពិនិត្យនិងបញ្ជាក់សំណង់ផ្នែកគ្រឿងផ្គុំសំណង់ ឬអាជ្ញាបណ្ណត្រួតពិនិត្យនិងបញ្ជាក់សំណង់ផ្នែកមេកានិក អគ្គិសនី និងទឹក។

មាត្រា ២៦ .-

មន្ត្រីត្រួតពិនិត្យសំណង់ ត្រូវជ្រើសរើសក្នុងចំណោមថ្នាក់ដឹកនាំនិងមន្ត្រីរាជការដែលជាអ្នកវិជ្ជាជីវៈ និងដែលមានមុខជំនាញផ្នែកសំណង់សុរិយោ ផ្នែកភូគព្ភសាស្ត្រ ផ្នែកមេកានិក ផ្នែកអគ្គិសនី ផ្នែកទឹក ឬផ្នែកវិស្វកម្មដទៃទៀត។

មន្ត្រីត្រួតពិនិត្យសំណង់នៃក្រសួងរៀបចំដែនដី នគរូបនីយកម្ម និងសំណង់ ត្រូវតែងតាំងដោយប្រកាសរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

មន្ត្រីត្រួតពិនិត្យសំណង់នៃមន្ទីររៀបចំដែនដី នគរូបនីយកម្ម សំណង់ និងសុរិយោដីរាជធានី ខេត្ត ត្រូវតែងតាំងដោយដីការរបស់រដ្ឋបាលរាជធានី ខេត្តសាមី។

មន្ត្រីត្រួតពិនិត្យសំណង់នៃរដ្ឋបាលក្រុង ស្រុក ត្រូវតែងតាំងដោយដីការរបស់រដ្ឋបាលក្រុង ស្រុក សាមី។
 មន្ត្រីត្រួតពិនិត្យសំណង់នៃរដ្ឋបាលខណ្ឌ ត្រូវតែងតាំងដោយដីការរបស់រដ្ឋបាលរាជធានីភ្នំពេញ។
 គោលការណ៍ បែបបទ និងនីតិវិធីនៃការតែងតាំងមន្ត្រីត្រួតពិនិត្យសំណង់នៅរដ្ឋបាលថ្នាក់ក្រោមជាតិ ត្រូវអនុវត្តឱ្យបានស្របតាមព្រះរាជក្រឹត្យស្តីពីលក្ខន្តិកៈដោយឡែក សម្រាប់បុគ្គលិករដ្ឋបាលថ្នាក់ក្រោមជាតិ និងលិខិតបទដ្ឋានគតិយុត្តជាធរមាន។

លក្ខណសម្បត្តិ និងលក្ខណវិនិច្ឆ័យសម្រាប់ជ្រើសរើសមន្ត្រីត្រួតពិនិត្យសំណង់ ត្រូវកំណត់ដោយប្រកាសរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

មាត្រា ២៧ .-

រាល់ចំណាយសម្រាប់ការងារត្រួតពិនិត្យគុណភាពនិងសុវត្ថិភាពសំណង់ជាបន្តកររបស់ម្ចាស់សំណង់។

មាត្រា ២៨ .-

ម្ចាស់សំណង់ឬអ្នកគ្រប់គ្រងសំណង់ មានកាតព្វកិច្ចប្រគល់របាយការណ៍ស្តីពីការត្រួតពិនិត្យគុណភាព និងសុវត្ថិភាពសំណង់ ជូនអាជ្ញាធរមានសមត្ថកិច្ចយ៉ាងយូរ៣០(សាមសិប)ថ្ងៃក្រោយថ្ងៃផុតកំណត់ ដែលតម្រូវឱ្យអនុវត្តការងារត្រួតពិនិត្យគុណភាពនិងសុវត្ថិភាពសំណង់។ H8 2



មាត្រា ២៩ ..

បែបបទនិងនីតិវិធីនៃការត្រួតពិនិត្យគុណភាពនិងសុវត្ថិភាពសំណង់ ត្រូវកំណត់ដោយប្រកាស អន្តរក្រសួងរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់និងរដ្ឋមន្ត្រីក្រសួងមហាផ្ទៃ។

ជំពូកទី៨

ការប្រើប្រាស់សំណង់ដែលមានសភាពគ្រោះថ្នាក់

មាត្រា ៣០ ..

ក្រសួងរៀបចំដែនដី នគរូបនីយកម្ម និងសំណង់ និងរដ្ឋបាលរាជធានី ខេត្ត ក្រុង ស្រុក ខណ្ឌ មាន ភារកិច្ចត្រួតពិនិត្យនិងតាមដានរាល់សំណង់ដែលមានសភាពគ្រោះថ្នាក់ ដើម្បីចាត់វិធានការចាំបាច់នានា ក្នុងការធានាសុវត្ថិភាព សន្តិសុខ និងសណ្តាប់ធ្នាប់សាធារណៈ។

ក្រសួងរៀបចំដែនដី នគរូបនីយកម្ម និងសំណង់ និងរដ្ឋបាលរាជធានី ខេត្ត ក្រុង ស្រុក ខណ្ឌ ត្រូវបង្កើតបញ្ជីសំណង់ដែលមានសភាពគ្រោះថ្នាក់ចំពោះសំណង់ដែលស្ថិតក្រោមសមត្ថកិច្ចផ្តល់លិខិត អនុញ្ញាតសាងសង់របស់ខ្លួន និងធ្វើបច្ចុប្បន្នកម្មបញ្ជីនោះជាប្រចាំ។

មាត្រា ៣១ ..

- សំណង់ដែលមានសភាពគ្រោះថ្នាក់ មានដូចខាងក្រោម៖
- សំណង់ដែលមានគ្រឿងផ្ទុកសំណង់ មិនអាចទ្រទ្រង់បន្ទុកបានប្រកបដោយសុវត្ថិភាព ទៅតាម មុខងារប្រើប្រាស់សំណង់
- សំណង់ដែលគ្មានសុវត្ថិភាពអគ្គិភ័យ អនុលោមតាមបទដ្ឋានបច្ចេកទេសសំណង់និងបទប្បញ្ញត្តិ ពាក់ព័ន្ធនឹងការបង្ការនិងការពន្លត់អគ្គិភ័យ
- សំណង់ដែលត្រូវបានសាងសង់ពីសម្ភារៈសំណង់ បរិក្ខារសំណង់ និងផលិតផលសំណង់ ដែល មិនអាចធានាគុណភាពសំណង់និងសុវត្ថិភាពឬសុខភាពរបស់អ្នកប្រើប្រាស់ឬសាធារណជន អនុលោមតាមបទប្បញ្ញត្តិបច្ចេកទេសសំណង់ឬស្តង់ដារកម្ពុជា
- សំណង់ដែលងាយរងគ្រោះថ្នាក់ដោយកត្តាខាងក្រៅដែលបង្កឡើងដោយមនុស្សឬធម្មជាតិមាន ជាអាទិ៍ ការបាក់ដី ការធ្លាក់ថ្ម ទឹកជំនន់ អគ្គិភ័យ
- សំណង់ដែលមានកត្តាប៉ះពាល់ធ្ងន់ធ្ងរដល់សុខភាពរបស់អ្នកប្រើប្រាស់ ឬសាធារណជនមានជាអាទិ៍ កង្វះអនាម័យ កង្វះខ្យល់ កង្វះពន្លឺ សំណើម ការជ្រាបទឹក ការពុកផុយ។

មាត្រា ៣២ ..

កម្មសិទ្ធិករនៃសំណង់ដែលស្ថិតក្នុងបញ្ជីសំណង់ដែលមានសភាពគ្រោះថ្នាក់ ត្រូវផ្តល់កិច្ចសហការ ជាមួយអាជ្ញាធរមានសមត្ថកិច្ច និងអនុវត្តតាមការណែនាំនិងវិធានការបញ្ជីស្រុកគ្រោះថ្នាក់របស់អាជ្ញាធរមាន សមត្ថកិច្ច ដើម្បីធានាសន្តិសុខ សណ្តាប់ធ្នាប់សាធារណៈ និងសុវត្ថិភាពរបស់អ្នកប្រើប្រាស់និងសាធារណជន។

ម្ចាស់សំណង់និងអ្នកគ្រប់គ្រងសំណង់ដែលស្ថិតក្នុងបញ្ជីសំណង់ដែលមានសភាពគ្រោះថ្នាក់ មាន កាតព្វកិច្ចរាយការណ៍អំពីស្ថានភាពនិងការប្រែប្រួលនៃសំណង់ជូនអាជ្ញាធរមានសមត្ថកិច្ច។

ក្នុងករណីចាំបាច់ដើម្បីបញ្ចៀសគ្រោះថ្នាក់ អាជ្ញាធរមានសមត្ថកិច្ចត្រូវចាត់វិធានការបន្ទាន់មាន ជាអាទិ៍ការជូនដំណឹងជាសាធារណៈ ការតម្រូវឱ្យជួសជុលឬកែប្រែសំណង់ ការកម្រិតការប្រើប្រាស់ ការហាម ប្រើប្រាស់ ការហុមព័ទ្ធសំណង់ ការហាមចូល ការកំណត់បរិវេណសុវត្ថិភាព ការជម្លៀស និងការតម្រូវឱ្យ រុះរើសំណង់ទាំងមូលឬមួយផ្នែកទៅតាមកម្រិតហានិភ័យនៃគ្រោះថ្នាក់ដោយរាល់ចំណាយជាបន្ទុករបស់ ម្ចាស់សំណង់។

ក្នុងករណីម្ចាស់សំណង់មិនធ្វើការរុះរើសំណង់តាមការតម្រូវរបស់អាជ្ញាធរមានសមត្ថកិច្ច អាជ្ញាធរ មានសមត្ថកិច្ចអាចធ្វើការរុះរើសំណង់នោះដោយផ្ទាល់ ដោយរាល់ចំណាយជាបន្ទុករបស់ម្ចាស់សំណង់។

មាត្រា ៣៣ ..

កម្រិតនៃសភាពគ្រោះថ្នាក់ ការចេញវិធានការបញ្ចៀសគ្រោះថ្នាក់ និងនីតិវិធីនៃការគ្រប់គ្រងសំណង់ ដែលមានសភាពគ្រោះថ្នាក់ ត្រូវកំណត់ដោយប្រកាសរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

ជំពូកទី ៩

ការប្រើប្រាស់អគារសហកម្មសិទ្ធិចំណែកបុរី

មាត្រា ៣៤ ..

វិញ្ញាបនបត្រប្រើប្រាស់សំណង់ អាចផ្តល់សម្រាប់អគារសហកម្មសិទ្ធិចំណែកនៅក្នុងបុរី លុះត្រា តែចំណែករួមនិងចំណែកឯកជននៃអគារសហកម្មសិទ្ធិចំណែកនោះ ត្រូវបានចុះបញ្ជីដោយរដ្ឋបាលសុរិយោដី ជាមុន។

បញ្ញត្តិស្តីពីយន្តការនិងនីតិវិធីនៃការចុះបញ្ជីចំណែកឯកជននៃអគារសហកម្មសិទ្ធិ ត្រូវយកមក អនុវត្តដូចគ្នាផងដែរចំពោះយន្តការនិងនីតិវិធីនៃការចុះបញ្ជីចំណែករួមនៃអគារសហកម្មសិទ្ធិ។

មាត្រា ៣៥ ..

សម្រាប់គម្រោងអភិវឌ្ឍអគារសហកម្មសិទ្ធិចំណែក លក្ខខណ្ឌនៃការផ្តល់វិញ្ញាបនបត្រប្រើប្រាស់ សំណង់បណ្តោះអាសន្ន ត្រូវបន្ថែមលក្ខខណ្ឌនៃការបញ្ចប់ការងារសាងសង់បរិក្ខារសាធារណៈជាមូលដ្ឋាន មានជាអាទិ៍ ជណ្តើរ ជណ្តើរយន្ត ប្រព័ន្ធអគ្គិសនី ប្រព័ន្ធផ្គត់ផ្គង់ទឹកស្អាត ប្រព័ន្ធទឹកកខ្វក់ ប្រព័ន្ធប្រព្រឹត្តកម្ម ទឹកកខ្វក់ ប្រព័ន្ធលូ ផ្លូវ ប្រព័ន្ធបំភ្លឺសាធារណៈ។

មាត្រា ៣៦ ..

ចំពោះអគារសហកម្មសិទ្ធិ វិញ្ញាបនបត្រប្រើប្រាស់សំណង់ ត្រូវផ្តល់សម្រាប់ចំណែកឯកជន នីមួយៗ។ វិញ្ញាបនបត្រប្រើប្រាស់សំណង់សម្រាប់ចំណែករួម ត្រូវរក្សាទុកដោយគណៈកម្មការគ្រប់គ្រង អគារសហកម្មសិទ្ធិនិងចម្លងជូនសហកម្មសិទ្ធិករទាំងអស់។

ចំពោះបុរី វិញ្ញាបនបត្រប្រើប្រាស់សំណង់ ត្រូវផ្តល់សម្រាប់សំណង់ដែលមានកម្មសិទ្ធិករដោយ ឡែកៗ។

Handwritten signature



វិញ្ញាបនបត្រប្រើប្រាស់សំណង់សម្រាប់ចំណែករួមបូកមូលនិធិអភិភាព ត្រូវរក្សាទុកដោយគណៈកម្មការ គ្រប់គ្រងបុរី ព្រមទាំងចម្លងជូនកម្មសិទ្ធិករទាំងអស់នៅក្នុងបុរី។

មាត្រា៣៧ ..

ការប្រើប្រាស់អគារសហកម្មសិទ្ធិនិងសំណង់នៅក្នុងបុរី ត្រូវអនុលោមតាមបទបញ្ជាផ្ទៃក្នុងនៃអគារ សហកម្មសិទ្ធិបុរី និងតាមបទដ្ឋានគតិយុត្តជាធរមាន។

ការប្រើប្រាស់ចំណែករួមនិងចំណែកឯកជននៃអគារសហកម្មសិទ្ធិ ត្រូវអនុវត្តតាមលក្ខខណ្ឌដូច មានចែងក្នុងបទប្បញ្ញត្តិស្តីពីការគ្រប់គ្រងនិងប្រើប្រាស់អគារសហកម្មសិទ្ធិនិងការគ្រប់គ្រងបុរី។

បែបបទនិងនីតិវិធីនៃការគ្រប់គ្រងការប្រើប្រាស់អគារសហកម្មសិទ្ធិនិងសំណង់នៅក្នុងបុរី ត្រូវ កំណត់ដោយប្រកាសរបស់រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់។

មាត្រា៣៨ ..

ម្ចាស់នៃចំណែកឯកជនទាំងអស់នៃអគារសហកម្មសិទ្ធិនិងកម្មសិទ្ធិករទាំងអស់នៃបុរី ត្រូវទទួល បន្ទុករួមគ្នាទៅតាមសមត្ថភាពនៃផ្ទៃក្រឡាកម្រាលសំណង់របស់ចំណែកឯកជននីមួយៗ ឬផ្ទៃក្រឡាដីទ្វេដី ដីទ្វេដីលំនៅឋាន ឬដីសំណង់ផ្សេងទៀត ចំពោះរាល់ចំណាយលើការងារសម្រាប់ចំណែករួមដូចខាងក្រោម៖

- ការងារត្រួតពិនិត្យគុណភាពនិងសុវត្ថិភាពសំណង់
- ការងារជួសជុល ការងារកែប្រែសំណង់ តាមការតម្រូវរបស់អាជ្ញាធរមានសមត្ថកិច្ច
- ការងាររុះរើសំណង់មួយផ្នែកឬសំណង់ទាំងមូលដើម្បីអនុវត្តវិធានការរបស់អាជ្ញាធរមានសមត្ថកិច្ច ដើម្បីបញ្ចៀសគ្រោះថ្នាក់។

សមត្ថភាពគិតជាភាគរយនៃចំណាយសម្រាប់ចំណែករួម ដែលម្ចាស់ចំណែកឯកជននីមួយៗនៃ អគារសហកម្មសិទ្ធិនិងកម្មសិទ្ធិករទាំងអស់នៃបុរីត្រូវទទួលខុសត្រូវ ត្រូវកំណត់ជាមុនដោយបទបញ្ជាផ្ទៃ ក្នុងនៃអគារសហកម្មសិទ្ធិបុរីនោះ។

**ជំពូកទី១០
ការប្តឹងតវ៉ា**

មាត្រា៣៩ ..

បុគ្គលដែលមានទំនាក់ទំនងផលប្រយោជន៍ជាមួយសេចក្តីសម្រេចរបស់អាជ្ញាធរមានសមត្ថកិច្ច ដូចមានចែងក្នុងអនុក្រឹត្យនេះ មានសិទ្ធិតវ៉ាទៅអាជ្ញាធរមានសមត្ថកិច្ចដែលបានចេញសេចក្តីសម្រេចនោះ ឬ ទៅរដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ ឬទៅតុលាការតាមនីតិវិធីដូចមានចែងក្នុង ច្បាប់ស្តីពីសំណង់និងបទប្បញ្ញត្តិដទៃទៀតជាធរមាន។

**ជំពូកទី១១
ទណ្ឌកម្ម**

មាត្រា៤០ ..

- ទណ្ឌកម្មក្នុងអនុក្រឹត្យនេះរួមមាន៖
- ការព្រមានជាលាយលក្ខណ៍អក្សរ

- ការព្យួរវិញ្ញាបនបត្រប្រើប្រាស់សំណង់
- ការដកហូតវិញ្ញាបនបត្រប្រើប្រាស់សំណង់
- ការហាមឃាត់ការចាត់ចែងនិងការធ្វើចរន្តការនានាពាក់ព័ន្ធនឹងសំណង់
- ការហាមឃាត់ការប្រើប្រាស់សំណង់ក្នុងគោលដៅក្រៅពីលំនៅឋាន
- ការហាមឃាត់ការផ្សព្វផ្សាយពាណិជ្ជកម្ម
- ការពិន័យអន្តរការណ៍។

មាត្រា ៤១ ..

ការព្រមានជាលាយលក្ខណ៍អក្សរ ការព្យួរវិញ្ញាបនបត្រប្រើប្រាស់សំណង់ ការដកហូតវិញ្ញាបនបត្រប្រើប្រាស់សំណង់ និងការហាមឃាត់ការប្រើប្រាស់ ការចាត់ចែង ឬការធ្វើចរន្តការនានាពាក់ព័ន្ធនឹងសំណង់ ជាសមត្ថកិច្ចរបស់អាជ្ញាធរមានសមត្ថកិច្ចទៅតាមបញ្ញត្តិស្តីពីសមត្ថកិច្ចផ្តល់វិញ្ញាបនបត្រប្រើប្រាស់សំណង់។

អាជ្ញាធរមានសមត្ថកិច្ច អាចផ្សាយការព្រមាន ការព្យួរ ឬការដកហូតវិញ្ញាបនបត្រប្រើប្រាស់សំណង់ ជាសាធារណៈនៅក្នុងសារព័ត៌មានឬតាមគ្រប់មធ្យោបាយទូរគមនាគមន៍សោតទស្សន៍។

ការហាមឃាត់ការប្រកបអាជីវកម្ម និងការហាមឃាត់ការផ្សព្វផ្សាយពាណិជ្ជកម្ម ជាសមត្ថកិច្ចរបស់ក្រសួង ស្ថាប័នពាក់ព័ន្ធតាមសំណើរបស់អាជ្ញាធរមានសមត្ថកិច្ច។

ការពិន័យអន្តរការណ៍ ជាសមត្ថកិច្ចរបស់មន្ត្រីអធិការកិច្ចសំណង់។

មាត្រា ៤២ ..

ត្រូវព្រមានជាលាយលក្ខណ៍អក្សរ ដោយមិនទាន់គិតដល់ការទទួលខុសត្រូវព្រហ្មទណ្ឌតាមបទបញ្ញត្តិជាធរមាន ចំពោះបុគ្គលដែលបានប្រព្រឹត្តនូវអំពើណាមួយដូចខាងក្រោម៖

- ប្រើប្រាស់ឬដាក់ឱ្យប្រើប្រាស់សំណង់ក្នុងគោលដៅលំនៅឋានមិនត្រឹមត្រូវតាមមុខងារប្រើប្រាស់សំណង់ដូចមានកំណត់ក្នុងវិញ្ញាបនបត្រប្រើប្រាស់សំណង់
- ប្រើប្រាស់ឬដាក់ឱ្យប្រើប្រាស់សំណង់មិនអនុលោមតាមបទដ្ឋានគតិយុត្តឬបទដ្ឋានបច្ចេកទេសនៃការប្រើប្រាស់សំណង់
- ប្រើប្រាស់ឬដាក់ឱ្យប្រើប្រាស់សំណង់ដោយមិនបានប្រគល់របាយការណ៍ស្តីពីការត្រួតពិនិត្យគុណភាពនិងសុវត្ថិភាពលើសំណង់របស់ខ្លួនជូនអាជ្ញាធរមានសមត្ថកិច្ចតាមការកំណត់របស់ច្បាប់ស្តីពីសំណង់
- ប្រើប្រាស់ឬដាក់ឱ្យប្រើប្រាស់សំណង់ក្នុងគោលដៅអាជីវកម្មដោយមិនបានយកចិត្តទុកដាក់ក្នុងការចាត់ចែងថែទាំឬជួសជុលផ្នែកនៃសំណង់ដែលខូចខាត។

អាជ្ញាធរមានសមត្ថកិច្ច ត្រូវចេញលិខិតព្រមានជូនទៅម្ចាស់សំណង់ អ្នកគ្រប់គ្រងសំណង់ ឬអ្នកជួលសំណង់ដោយតម្រូវឱ្យគោរពតាមបទដ្ឋានគតិយុត្តជាធរមានឬតម្រូវឱ្យធ្វើការជួសជុល កែប្រែ និង/ឬរុះរើសំណង់ឬផ្នែកនៃសំណង់ដើម្បីធានាសុវត្ថិភាពក្នុងការប្រើប្រាស់។

48 R

មាត្រា ៤៣ ..

ត្រូវព្យួរវិញ្ញាបនបត្រប្រើប្រាស់សំណង់រយៈពេលមិនលើសពី៣(បី)ខែ ចំពោះអំពើល្មើសណាមួយ ដូចខាងក្រោម៖

- ប្រើប្រាស់ឬដាក់ឱ្យប្រើប្រាស់សំណង់ក្នុងគោលដៅក្រៅពីលំនៅឋានខុសពីមុខងារប្រើប្រាស់សំណង់ ដូចមានកំណត់ក្នុងវិញ្ញាបនបត្រប្រើប្រាស់សំណង់
- ប្រើប្រាស់ឬដាក់ឱ្យប្រើប្រាស់ខុសពីការណែនាំដូចមានកំណត់ក្នុងលិខិតព្រមានរបស់អាជ្ញាធរមានសមត្ថកិច្ច។

អាជ្ញាធរមានសមត្ថកិច្ច ត្រូវជូនដំណឹងជាលាយលក្ខណ៍អក្សរទៅម្ចាស់សំណង់ អ្នកគ្រប់គ្រងសំណង់ ឬអ្នកជួលសំណង់អំពីការព្យួរវិញ្ញាបនបត្រប្រើប្រាស់សំណង់ដោយតម្រូវឱ្យធ្វើការជួសជុល កែប្រែ និង/ឬ រុះរើសំណង់ឬផ្នែកនៃសំណង់ដែលពុំមានសុវត្ថិភាពក្នុងការប្រើប្រាស់។

ក្នុងកំលុងពេលដែលវិញ្ញាបនបត្រប្រើប្រាស់សំណង់ត្រូវបានព្យួរ ការប្រើប្រាស់សំណង់ឬការធ្វើអាជីវកម្មនៅក្នុងសំណង់នោះ ត្រូវបានហាមឃាត់។

បុគ្គលដែលប្រើប្រាស់ឬដាក់ឱ្យប្រើប្រាស់សំណង់ក្នុងកំលុងពេលដែលវិញ្ញាបនបត្រប្រើប្រាស់សំណង់នោះត្រូវបានព្យួរ ត្រូវផ្ដន្ទាទោសតាមច្បាប់ស្តីពីសំណង់។ ក្នុងករណីនេះ មន្ត្រីអធិការកិច្ចសំណង់ត្រូវរៀបចំកំណត់ហេតុបញ្ជូនទៅអយ្យការអមសាលាដំបូង ដើម្បីចាត់វិធានការតាមច្បាប់ជាធរមាន។

មាត្រា ៤៤ ..

ត្រូវដកហូតវិញ្ញាបនបត្រប្រើប្រាស់សំណង់ ចំពោះការមិនអនុវត្តតាមការតម្រូវរបស់អាជ្ញាធរមានសមត្ថកិច្ចដូចមានកំណត់ក្នុងលិខិតជូនដំណឹងស្តីពីការព្យួរវិញ្ញាបនបត្រប្រើប្រាស់សំណង់។

អាជ្ញាធរមានសមត្ថកិច្ច ត្រូវជូនដំណឹងជាលាយលក្ខណ៍អក្សរទៅម្ចាស់សំណង់ អ្នកគ្រប់គ្រងសំណង់ ឬអ្នកជួលសំណង់អំពីការដកហូតវិញ្ញាបនបត្រប្រើប្រាស់សំណង់ដោយបញ្ជាក់អំពីមូលហេតុ វិធានការ និងការតម្រូវនានា ដើម្បីធានាសុវត្ថិភាពម្ចាស់សំណង់ អ្នកប្រើប្រាស់ និងសាធារណជន។

មាត្រា ៤៥ ..

ត្រូវហាមឃាត់ការចាត់ចែង ការធ្វើចរន្តការនានាពាក់ព័ន្ធនឹងសំណង់ ការប្រើប្រាស់ក្នុងគោលដៅក្រៅពីលំនៅឋាន ឬការផ្សព្វផ្សាយពាណិជ្ជកម្ម ចំពោះសំណង់ដូចខាងក្រោម៖

- សំណង់ដែលគ្មានវិញ្ញាបនបត្រប្រើប្រាស់សំណង់
- សំណង់ដែលម្ចាស់សំណង់ អ្នកគ្រប់គ្រងសំណង់ ឬអ្នកជួលសំណង់ មិនបានអនុវត្តវិធានការបញ្ជៀសគ្រោះថ្នាក់របស់អាជ្ញាធរមានសមត្ថកិច្ច
- សំណង់ដែលវិញ្ញាបនបត្រប្រើប្រាស់សំណង់ត្រូវបានព្យួរឬដកហូត។

អាជ្ញាធរមានសមត្ថកិច្ច ត្រូវជូនដំណឹងជាលាយលក្ខណ៍អក្សរទៅម្ចាស់សំណង់ អ្នកគ្រប់គ្រងសំណង់ ឬអ្នកជួលសំណង់អំពីការហាមឃាត់ដោយបញ្ជាក់អំពីមូលហេតុនិងការតម្រូវនានា ដើម្បីធានាសុវត្ថិភាពម្ចាស់សំណង់ អ្នកប្រើប្រាស់ និងសាធារណជន។

មាត្រា ៤៦ ..

ត្រូវពិន័យអន្តរការណ៍ ចំពោះបុគ្គលដែលប្រើប្រាស់ឬដាក់ឱ្យប្រើប្រាស់ក្នុងគោលដៅក្រៅពីលំនៅឋាននូវសំណង់ដែលគ្មានវិញ្ញាបនបត្រប្រើប្រាស់សំណង់ជាប្រាក់ចំនួនដូចខាងក្រោម៖

- ៨០ ០០០ ០០០ (ប៉ែតសិបលាន)រៀល សម្រាប់សំណង់ដែលវិញ្ញាបនបត្រប្រើប្រាស់សំណង់ផ្តល់ដោយរដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់
- ២០ ០០០ ០០០ (ម្ភៃលាន)រៀល សម្រាប់សំណង់ដែលវិញ្ញាបនបត្រប្រើប្រាស់សំណង់ផ្តល់ដោយអភិបាលនៃគណៈអភិបាលរាជធានី ខេត្ត
- ២ ០០០ ០០០ (ពីរលាន)រៀល សម្រាប់សំណង់ដែលវិញ្ញាបនបត្រប្រើប្រាស់សំណង់ផ្តល់ដោយអភិបាលនៃគណៈអភិបាលក្រុង ស្រុក ខណ្ឌ។

ក្នុងករណីដែលបុគ្គលល្មើសធ្លាប់ទទួលរងនូវការពិន័យអន្តរការណ៍ម្តងរួចហើយ ប៉ុន្តែនៅបន្តប្រព្រឹត្តអំពើល្មើសដដែលក្នុងរយៈពេល៣(បី)ខែ គិតចាប់ពីការពិន័យអន្តរការណ៍លើកមុន ត្រូវពិន័យអន្តរការណ៍ជាប្រាក់ទ្វេដង។

មាត្រា ៤៧ ..

ត្រូវពិន័យអន្តរការណ៍ ចំពោះបុគ្គលដែលប្រើប្រាស់ឬដាក់ឱ្យប្រើប្រាស់សំណង់ក្នុងគោលដៅក្រៅពីលំនៅឋានដោយខុសពីមុខងារប្រើប្រាស់សំណង់ដូចមានកំណត់នៅក្នុងវិញ្ញាបនបត្រប្រើប្រាស់សំណង់នោះ ជាប្រាក់ចំនួនដូចខាងក្រោម៖

- ៤០ ០០០ ០០០ (សែសិបលាន)រៀល សម្រាប់សំណង់ដែលវិញ្ញាបនបត្រប្រើប្រាស់សំណង់ផ្តល់ដោយរដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់
- ១០ ០០០ ០០០ (ដប់លាន)រៀល សម្រាប់សំណង់ដែលវិញ្ញាបនបត្រប្រើប្រាស់សំណង់ផ្តល់ដោយអភិបាលនៃគណៈអភិបាលរាជធានី ខេត្ត
- ១ ០០០ ០០០ (មួយលាន)រៀល សម្រាប់សំណង់ដែលវិញ្ញាបនបត្រប្រើប្រាស់សំណង់ផ្តល់ដោយអភិបាលនៃគណៈអភិបាលក្រុង ស្រុក ខណ្ឌ។

ក្នុងករណីដែលបុគ្គលល្មើសធ្លាប់ទទួលរងនូវការពិន័យអន្តរការណ៍ម្តងរួចហើយ ប៉ុន្តែនៅបន្តប្រព្រឹត្តអំពើល្មើសដដែលក្នុងរយៈពេល៣(បី)ខែ គិតចាប់ពីការពិន័យអន្តរការណ៍លើកមុន ត្រូវពិន័យអន្តរការណ៍ជាប្រាក់ទ្វេដង។

មាត្រា ៤៨ ..

ក្នុងករណីបុគ្គលល្មើសមិនបានបង់ប្រាក់ពិន័យអន្តរការណ៍ក្នុងរយៈពេល៣០(សាមសិប)ថ្ងៃ ចំនួនទឹកប្រាក់ពិន័យអន្តរការណ៍ត្រូវដំឡើងជាពីរដង។ ករណីការខកខានបង់ប្រាក់ពិន័យអន្តរការណ៍លើសពី ៦០(ហុកសិប)ថ្ងៃ ចំនួនទឹកប្រាក់ពិន័យអន្តរការណ៍នឹងត្រូវដំឡើងជាបីដង។ ករណីការខកខានបង់ប្រាក់ពិន័យអន្តរការណ៍ផុតរយៈពេល៩០(កៅសិប)ថ្ងៃ មន្ត្រីអធិការកិច្ចសំណង់ ត្រូវចាត់វិធានការតាមផ្លូវច្បាប់ជាធរមាន។



មាត្រា ៤៩ ..

បុគ្គលដែលក្លែងបន្លំឯកសារឬផ្តល់ព័ត៌មានមិនពិតដល់អាជ្ញាធរមានសមត្ថកិច្ចដើម្បីទទួលបាន វិញ្ញាបនបត្រប្រើប្រាស់សំណង់ ក្លែងបន្លំវិញ្ញាបនបត្រប្រើប្រាស់សំណង់ ឬរបាយការណ៍ស្តីពីការត្រួតពិនិត្យ គុណភាពនិងសុវត្ថិភាពសំណង់ដូចមានចែងក្នុងអនុក្រឹត្យនេះ ត្រូវទទួលខុសត្រូវព្រហ្មទណ្ឌតាមបទប្បញ្ញត្តិ នៃក្រមព្រហ្មទណ្ឌ។

មាត្រា ៥០ ..

អ្នករាជការសាធារណៈមានសមត្ថកិច្ចដែលមិនទទួលពិនិត្យសំណុំឯកសារស្នើសុំវិញ្ញាបនបត្រ ប្រើប្រាស់សំណង់ ឬបដិសេធផ្តល់វិញ្ញាបនបត្រប្រើប្រាស់សំណង់ដោយគ្មានមូលហេតុត្រឹមត្រូវ ត្រូវទទួល ទណ្ឌកម្មខាងវិន័យរដ្ឋបាលដោយមិនទាន់គិតដល់ការទទួលខុសត្រូវព្រហ្មទណ្ឌតាមបទប្បញ្ញត្តិជាធរមាន។

**ជំពូកទី ១២
អន្តរប្បញ្ញត្តិ**

មាត្រា ៥១ ..

លិខិតបិទការដ្ឋានសំណង់ដែលបានផ្តល់មុនអនុក្រឹត្យនេះចូលជាធរមាន មានតម្លៃស្មើនឹងវិញ្ញាបន បត្រប្រើប្រាស់សំណង់។

ចំពោះសំណង់ដែលមានលិខិតបិទការដ្ឋានសំណង់រួចហើយ ការត្រួតពិនិត្យគុណភាពនិងសុវត្ថិភាព សំណង់លើកទីមួយ ត្រូវអនុវត្តក្នុងរយៈពេលដូចមានកំណត់ក្នុងអនុក្រឹត្យនេះ គិតចាប់ពីថ្ងៃអនុក្រឹត្យនេះ ចូលជាធរមាន។

មាត្រា ៥២ ..

ចំពោះសំណង់ដែលតម្រូវឱ្យមានលិខិតអនុញ្ញាតសាងសង់និងដែលបានសាងសង់រួចមុនច្បាប់ ស្តីពីសំណង់ចូលជាធរមាន ប៉ុន្តែមិនទាន់មានលិខិតបិទការដ្ឋានសំណង់ឬវិញ្ញាបនបត្រប្រើប្រាស់សំណង់ ម្ចាស់សំណង់ត្រូវដាក់ពាក្យស្នើសុំវិញ្ញាបនបត្រប្រើប្រាស់សំណង់តាមគោលការណ៍ដូចមានចែងក្នុង មាត្រា ១០៦ នៃច្បាប់ស្តីពីសំណង់ដែលត្រូវបានប្រកាសឱ្យប្រើដោយព្រះរាជក្រមលេខ នស/រកម/១១១៩/០១៩ ចុះថ្ងៃទី២ ខែវិច្ឆិកា ឆ្នាំ២០១៩។ ក្នុងករណីនេះ ការត្រួតពិនិត្យគុណភាពនិងសុវត្ថិភាពសំណង់លើកទីមួយ ត្រូវអនុវត្តក្នុងរយៈពេលដូចមានកំណត់ក្នុងអនុក្រឹត្យនេះ គិតចាប់ពីថ្ងៃចេញវិញ្ញាបនបត្រប្រើប្រាស់សំណង់។

មាត្រា ៥៣ ..

ការងារត្រួតពិនិត្យគុណភាពនិងសុវត្ថិភាពសំណង់ដែលបានសាងសង់រួចមុនច្បាប់ស្តីពីសំណង់ ចូលជាធរមាន អាចអនុវត្តផងដែរដោយ៖

- ១- អ្នកវិជ្ជាជីវៈដែលមានវិញ្ញាបនបត្រអនុញ្ញាតឱ្យប្រកបអាជីវកម្មសិក្សាគម្រោងប្លង់ផ្នែកគ្រឿងផ្គុំ សំណង់។
- ២- អ្នកវិជ្ជាជីវៈដែលមានអាជ្ញាបណ្ណសិក្សាគម្រោងប្លង់សំណង់ផ្នែកគ្រឿងផ្គុំសំណង់។

- ៣- ក្រុមហ៊ុនដែលមានវិញ្ញាបនបត្រអនុញ្ញាតឱ្យប្រកបអាជីវកម្មសិក្សាគម្រោងប្លង់។
- ៤- ក្រុមហ៊ុនដែលមានអាជ្ញាប័ណ្ណសិក្សាគម្រោងប្លង់សំណង់ទូទៅឬផ្នែកគ្រឿងផ្គុំសំណង់។

ជំពូកទី១៣
អវសានប្បញ្ញត្តិ

មាត្រា ៥៤ ..

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា ៥៥ ..

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ រដ្ឋមន្ត្រីគ្រប់ក្រសួងនិងប្រធានគ្រប់ស្ថាប័នដែលពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ តាមភារកិច្ចរៀងៗខ្លួនចាប់ពីថ្ងៃចុះហត្ថលេខាតទៅ។

ថ្ងៃ ពុធ ១ រោច ខែ បុស្ស ឆ្នាំជូត ទោស័ក ព.ស.២៥៦៤
ធ្វើនៅរាជធានីភ្នំពេញ ថ្ងៃទី ៣០ ខែ ធ្នូ ឆ្នាំ២០២០



សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន

**សម្តេចអគ្គមហាសេនាបតីតេជោ នាយករដ្ឋមន្ត្រី សូមហត្ថលេខា
រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់**

ជា សុផារ៉ា

- កន្លែងទទួល :**
- ក្រសួងព្រះបរមរាជវាំង
 - អគ្គលេខាធិការដ្ឋានក្រុមប្រឹក្សាធម្មនុញ្ញ
 - អគ្គលេខាធិការដ្ឋានព្រឹទ្ធសភា
 - អគ្គលេខាធិការដ្ឋានរដ្ឋសភា
 - ខុទ្ទកាល័យសម្តេចអគ្គមហាសេនាបតីតេជោនាយករដ្ឋមន្ត្រី
 - ខុទ្ទកាល័យសម្តេច ឯកឧត្តម លោកជំទាវឧបនាយករដ្ឋមន្ត្រី
 - ដូចមាត្រា៥៥
 - រាជកិច្ច
 - ឯកសារ កាលប្បវត្តិ